

1. गुजरात क अहमदाबाद में 242 लोगों को लेकर लंदन जा रहा विमान हुआ दुर्घटनाग्रस्त : राष्ट्रपति द्रौपदी मुर्मु, प्रधानमंत्री नरेंद्र मोदी और मुख्यमंत्री योगी आदित्यनाथ ने हादसे पर जताया गहरा दुख।
2. मुख्यमंत्री ने आज लखनऊ में प्रदेश का मान बढ़ाने वाले मेधावियों और खिलाड़ियों को किया सम्मानित : कहा— राष्ट्रीय शिक्षा नीति, 2020 ने दिए हैं बेहतरीन परिणाम।
3. केंद्रीय कृषि राज्य मंत्री रामनाथ ठाकुर आज वाराणसी में विकसित कृषि संकल्प अभियान के समापन कार्यक्रम में हुए शामिल : किसानों से खेती में उन्नत तकनीकों के इस्तेमाल का किया आह्वान। और
4. प्रदेश में लू और भीषण गर्मी से जनजीवन प्रभावित : पिछले 24 घंटों के दौरान 20 से ज्यादा जनपदों में औसत से ज्यादा तापमान दर्ज।

---

एयर इंडिया का लंदन जाने वाला यात्री विमान आज गुजरात के अहमदाबाद हवाई अड्डे के पास मेघानी नगर इलाके में दुर्घटनाग्रस्त हो गया। उड़ान संख्या एआई-171 का यह विमान अहमदाबाद से लंदन के लिए उड़ान भर रहा था। नागरिक उड्डयन महानिदेशालय के अनुसार विमान में

दो सौ बयालीस लाग सवार थे, जिनमें 2 पायलट और 10 केबिन क्रू शामिल थे। इनमें से एक सौ उन्नहत्तर भारतीय नागरिक, तिरपन ब्रिटिश नागरिक, एक कनाडाई नागरिक और 7 पुर्तगाली नागरिक हैं। घायलों को नजदीकी अस्पतालों में भर्ती कराया गया है। दुर्घटना पर अधिक जानकारी के लिए एयर इंडिया ने एक यात्री हॉट लाइन नंबर 1800 5691 444 स्थापित किया गया है।

अलर्ट मिलने के तुरंत बाद अग्निशमन और पुलिस की टीमों मौके पर पहुंच गई। गांधीनगर से 90 कर्मियों वाली राष्ट्रीय आपदा कार्रवाई बल की तीन टीमों को दुर्घटना स्थल पर भेजा गया है। दुर्घटना के कारणों का पता लगाने के लिए आगे की जांच चल रही है। एयर इंडिया ने कहा है कि विवरण का पता लगाया जा रहा है।

इस बीच, प्रधानमंत्री नरेंद्र मोदी ने इस दुर्घटना के बारे में गृह मंत्री अमित शाह और नागरिक उड्डयन मंत्री राम मोहन नायडू से बातचीत की। उन्होंने स्थिति का जायजा लिया और इन मंत्रियों को अहमदाबाद पहुंचने को कहा है।

राष्ट्रपति द्रौपदी मुर्मु ने अहमदाबाद विमान हादसे पर गहरा दुख व्यक्त किया है। उन्होंने इसे हृदय विदारक बताते हुए कहा कि राष्ट्र पीड़ित परिवार जनों के साथ है। प्रधानमंत्री नरेंद्र मोदी ने एयर इंडिया विमान दुर्घटना को हृदय विदारक बताया है। श्री मोदी ने कहा कि दुख की इस घड़ी में, उनकी संवेदनाएं सभी प्रभावित लोगों के साथ हैं।

---

राज्यपाल आनंदीबेन पटेल ने गुजरात के अहमदाबाद में आज हुए विमान दुर्घटना को अत्यंत दुःखद, पीड़ादायक और हृदय विदारक बताया। उन्होंने प्रभावितों के परिजनों के प्रति अपनी गहरी संवेदना व्यक्त की है। मुख्यमंत्री योगी आदित्यनाथ ने अहमदाबाद से लंदन जा रही एयर इंडिया की फ्लाइट एआई-171 की दुर्घटना पर गहरा दुःख व्यक्त किया है। बाइट....

*ईश्वर से मैं सबकी सुरक्षित रहने की कामना करता हूँ और ईश्वर से प्रार्थना करता हूँ की इस प्रकार की किसी भी प्रकार के हादसे से हम जनहानि को बचा सके। इस दुखद घटना के लिए मेरी सभी जितने भी पीड़ित परिवार है उन सब के प्रति हमारी संवेदना है।*

केंद्रीय राज्यमंत्री प्रोफेसर एसपी सिंह बघेल ने आज आगरा में अहमदाबाद में हुए विमान हादसे पर गहरा दुख जताया है और मृतकों के परिवारों के प्रति संवेदना व्यक्त की। बाइट....

*बहुत ही बेहद दुःख की बात है हम सब के लिए एआई-171 जो अहमदाबाद से लंदन जा रहा था जिसमें भारतीय और विदेशी यात्री थे एक बड़ी दुर्घटना हुई है। सभी मृतकों को श्रद्धांजलि को अपने चरणों में जगह दिया और उस महान दुःख को सहने की शब्दों को चिंता प्रदान की।*

---

मुख्यमंत्री योगी आदित्यनाथ ने आज लखनऊ में केंद्र व राज्य स्तरीय बोर्ड परीक्षाओं में उच्च अंक प्राप्त करने वाले मेधावी विद्यार्थियों को सम्मानित कर उन्हें टैबलेट वितरित किए। साथ ही मुख्यमंत्री ने 68वीं राष्ट्रीय विद्यालयी

खेल प्रतियोगिता में स्वर्ण पदक विजेता उत्तर प्रदेश के खिलाड़ियों को मुख्यमंत्री विद्यालयी खेल पुरस्कार दिए। इस मौके पर उन्होंने माध्यमिक शिक्षा विभाग से जुड़ी 122 करोड़ की योजनाओं का शिलान्यास किया। मुख्यमंत्री ने कार्यक्रम को संबोधित करते हुए कहा कि राष्ट्रीय शिक्षा नीति ने देश के अंदर बेहतर परिणाम दिए हैं। बाइट...

*एक सामान्य शिक्षा को संस्कारों के साथ जोड़ना शिक्षा को तकनीक के साथ जोड़ना, शिक्षा को स्पोर्ट्स के साथ जोड़ना सर्वांगीण विकास का माध्यम शिक्षा होनी चाहिए और राष्ट्रीय शिक्षा नीति इन्हीं सब बातों से प्रेरित होकर के दो हजार बीस में प्रधानमंत्री जी ने देश के अंदर लागू की आज उसके बहुत अच्छे परिणाम सामने आने वाले हैं।*

---

केंद्रीय कृषि एवं किसान कल्याण राज्य मंत्री रामनाथ ठाकुर आज वाराणसी के कृषि विज्ञान केन्द्र कल्लीपुर में विकसित कृषि संकल्प अभियान के समापन अवसर पर आयोजित कार्यक्रम में सम्मिलित हुए। इसके पश्चात मीडिया को संबोधित करते हुए उन्होंने कहा कि अभियान के दौरान बड़े पैमाने पर कृषि वैज्ञानिकों ने किसानों को सहायता प्रदान की और उनकी समस्याओं का समाधान किया। बाइट.

*अभी तक एक करोड़ आठ लाख चौरासी हजार लोगों के बीच में वैज्ञानिक भाई, कृषि वैज्ञानिक भाई गए हैं और उनकी समस्याओं को सुना है। समाधान किया है और और भी उनको प्रोत्साहित करेंगे की और आगे बढ़िए।*

कृषि राज्य मंत्री ने किसानों से खेती के दौरान उन्नत तकनीकों के इस्तेमाल और कृषि वैज्ञानिकों के सुझावों को

अपनाने की अपील की। विकसित कृषि संकल्प अभियान की शुरुआत 29 मई से हुई थी।

---

केंद्र सरकार ने उत्तर प्रदेश सरकार की मांग पर मूंगफली और मूंग को न्यूनतम समर्थन मूल्य—एमएसपी पर खरीदने के लिए स्वीकृति दे दी है। केंद्रीय कृषि और किसान कल्याण मंत्री शिवराज सिंह चौहान और प्रदेश के कृषि मंत्री सूर्य प्रताप शाही के बीच कल वीडियो कांफ्रेंसिंग के माध्यम से हुई बैठक में केंद्रीय कृषि मंत्री ने इस प्रस्ताव को स्वीकार कर लिया। केंद्रीय कृषि मंत्री ने यह भी आश्वासन दिया कि आवश्यकता पड़ने पर मूंगफली और मूंग के खरीद लक्ष्य में भी वृद्धि की जा सकती है। उन्होंने उड़द खरीद के बारे में प्रस्ताव मिलने पर उसके अनुमोदन का भी आश्वासन दिया।

---

### ब्रेक

यह समाचार आप आकाशवाणी लखनऊ से सुन रहे हैं। ताज़ा समाचार जानने के लिये आप हमारी वेबसाइट न्यूज़ ऑन ए0आई0आर0 डॉट जी0ओ0वी0 डॉट आई0एन0 पर लॉगिन कर सकते हैं। इसके साथ ही आप प्रादेशिक समाचारों का यह बुलेटिन हमारे यूट्यूब चैनल न्यूज़ ऑन एआईआर लखनऊ पर भी सुन सकते हैं।

---

प्रदेश के वन और वन्यजीव विभाग ने उत्तर प्रदेश फॉरेस्ट फोर्स के आधुनिकीकरण की कार्ययोजना तैयार की है। इसके अलावा वन एवं वन्य जीव विभाग प्रदेश के जंगलों, टाईगर रिजर्व, सफारी और नेशनल पार्कों में रीयल-टाइम निगरानी के लिए एक केंद्रीकृत कमांड सेंटर की स्थापना करने जा रहा है। पेश है एक रिपोर्ट.....

वन एवं वन्य जीव विभाग के संबंधित अधिकारी ने बताया कि प्रदेश में वन संरक्षण, प्रबंधन और वन्यजीव अपराधों की रोकथाम के लिए यूपी फॉरेस्ट फोर्स को आईटी और एआई तकनीकी एवं सेंसर युक्त कैमरे, जीपीए, ट्रैकिंग डिवाइस के प्रयोग से आधुनिकीकृत किया जाएगा। इसके साथ ही एकीकृत वन प्रबंधन प्रणाली और रीयल-टाइम निगरानी के लिए एक केंद्रीकृत कमांड सेंटर की स्थापना भी की जाएगी। यह पहल न केवल प्रदेश में वन संरक्षण और प्रबंधन को बढ़ावा देगी, बल्कि डेटा-आधारित निर्णय और त्वरित कार्रवाई से वन अपराधों में कमी को भी सुनिश्चित करेगी। ये केंद्रीकृत कमांड सेंटर, डिजिटल नियंत्रण प्रणाली के जरिये वन एवं वन्यजीव प्रबंधन से संबंधित सभी प्रमुख कार्यों की निगरानी करेगा और उनका डेटा एकत्रित करेगा। आकाशवाणी समाचार कक्ष से तनवीर फातिमा।

---

उत्तर प्रदेश राज्य महिला आयोग की अध्यक्ष बबीता चौहान ने आज औरैया में जनसुनवाई की। इस दौरान पचास से अधिक महिलाओं ने अपनी शिकायतों को आयोग की अध्यक्ष के समक्ष पेश किया। इनमें से कई मामलों का निस्तारण अध्यक्ष ने कराया साथ ही संबंधित अधिकारियों को आवश्यक दिशा निर्देश दिए।

---

प्रदेश में आज विश्व बाल श्रम निषेध दिवस के अवसर पर कई कार्यक्रम आयोजित किए गए। प्रदेश में आज से 19 जून तक बाल श्रम निषेध सप्ताह मनाए जाने की शुरुआत हुई। लखीमपुर खीरी जिले में जिलाधिकारी दुर्गा शक्ति नागपाल ने बाल श्रम के विरुद्ध जन-जागरूकता अभियान की शुरुआत की। अमरोहा में पुलिस अधीक्षक अमित कुमार आनंद के निर्देशन में जिले भर में बाल श्रम उन्मूलन रोकथाम अभियान चलाया गया। वहीं बलिया में जिला अधिकारी मंगला प्रसाद सिंह ने बाल श्रम का रोकने के लिए जागरूकता वैन को कलेक्ट्रेट परिसर से हरी झण्डी दिखाकर रवाना किया।

---

मिर्जापुर में 21 जून को होने वाले अंतराष्ट्रीय योग दिवस के उपलक्ष्य में आज एक विचार गोष्ठी का आयोजन हुआ। गोष्ठी में वक्ताओं ने शारीरिक और मानसिक स्वास्थ्य को बेहतर बनाने के लिए एक स्वस्थ जीवनशैली अपनाने पर विशेष जोर दिया। इस दौरान योग से संबंधित पुस्तकों के महत्व पर गहन चर्चा हुई।

---

नगर की जनसमस्याओं को सीधे तौर पर समझने और उनके समाधान के लिये लखनऊ की मेयर सुषमा खर्कवाल

प्रत्येक महीने के दूसरे और चौथे शुक्रवार को आकाशवाणी लखनऊ क एफएम रैनबो चैनल 100.7 MHZ पर दिन में 11 बजे से 12 बजे तक लाइव रहेंगी। श्रोता 0522— 2238845, 0522—2238852 और एफएम आकाशवाणी लखनऊ @ जीमेल डॉट कॉम पर अपने सवाल भेज सकते हैं।

---

प्रदेश से हज यात्रा पर गए हाजियों की वापसी आज से शुरू हो रही है। आज पहली उड़ान आधी रात के बाद 12 बजकर 25 मिनट पर जेद्दा से लखनऊ पहुंचेगी। अल्पसंख्यक कल्याण, मुस्लिम वक्फ और हज राज्यमंत्री तथा उत्तर प्रदेश हज समिति के अध्यक्ष दानिश आजाद अंसारी और हज समिति के अन्य पदाधिकारी हवाई अड्डे पर हाजियों का स्वागत करेंगे।

---

प्रदेश में लू और भीषण गर्मी से जनजीवन प्रभावित है। पिछले 24 घंटों के दौरान 20 से ज्यादा जनपदों में औसत से ज्यादा तापमान दर्ज किया गया। मौसम विभाग ने प्रदेश के पूर्वी और पश्चिमी हिस्सों में उष्ण लहर चलने का अनुमान जताया है। हालांकि कल प्रदेश के पूर्वी हिस्सों में कुछ जगहों पर गरज चमक के साथ बारिश का भी अनुमान जताया गया है।

(समाप्त)